

ಪ್ರಾಚಿತ್ ಕಾಳಾಚೊ ಚೊವ್ತೊ ಆಯ್ತಾರ್
10, ಮಾರ್ಚ್ 2024

ಮೊಗಾಚ್ಯಾಂನೊ, ಪ್ರಾಚಿತ್ ಕಾಳಾಚ್ಯಾ ಚೊವ್ತಾ ಆಯ್ತಾರಾಚಿ ದೇವ್‌ಸ್ತುತಿ ಸಂಭ್ರಮುಂಕ್ ಏಕ್ ಕುಟಮ್ ಜಾವ್ನ್ ಆಮಿ ಸಾಂಗಾತಾ ಜಮ್ಲಾಂವ್. ಆಯ್ಚಿ ದೇವ್‌ಸ್ತುತಿ ಸೊಮ್ಯಾಚ್ಯಾ ಉಜ್ವಾಡಾನ್ ಜಿಯೆಂವ್ಕ್ ಆಮ್ಕಾಂ ಆಪಯ್ತಾ. ಪಾತ್ಕಿ ಜಿಣಿ ವಳ್ಕುಂಚಿ ಮ್ಹಳ್ಯಾರ್ ದೇವ್ ಆಮ್ಚೊ ಮೊಗಾಳ್ ಬಾಪ್ ಮ್ಹಣ್ ಸಮ್ಜುಂಚೆಂ ಮಾತ್ರ ನ್ಹಯ್, ಬಗರ್ ತಾಚೊ ವೈಯುಕ್ತಿಕ್ ಅನ್ನೊಗ್ ಕ್ರಿಸ್ತಾ ದ್ವಾರಿಂ ಜೊಡ್ನ್ ಘೆಂವ್ಚೊ. ಸೊಮ್ಯಾಚೊ ಉಜ್ವಾಡ್ ಆಮ್ಚೊ ಕರ್ನ್ ಘೆಂವ್ಚ್ಯಾಕ್ ಜಾಯ್ ಆಸ್ಚಿ ಮಜತ್ ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಿಂ ಮಾಗ್ಯಾಂ.

ದೇವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : 2 ಇತಿ. 36:14-16, 19-23
ಅಂತರ್‌ಗೀತ್ : ಕೀರ್ತನ್ 136
ದುಸ್ರೆಂ ವಾಚಪ್ : ಎಫೆಜ್ 2:4-10
ಸುವಾರ್ತಾ : ಜುವಾಂವ್ 3:14-21

ಮಿಸಾಚಿಂ ಗಿತಾಂ

ಪ್ರವೇಶ್ : A 39
ಭೆಟೊವ್ಣಿ : C 61
ಕುಮ್ಗಾರ್ : D 53
ನಿರ್ಗಮನ್ : I 12

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್: ಮೊಗಾಚ್ಯಾಂನೊ, ದೇವ್ ಆಮ್ಚೊ ಬಾಪ್ ಆನಿ ಆಮ್ಚಿಂ ಮಾಗ್ಣಿಂ ತೊ ಆಯ್ಕತಾ ಮ್ಹಳ್ಳ್ಯಾ ಭರ್ವಶ್ಯಾನ್ ಆಮಿ ಆಯ್ಲಾಂವ್. ತ್ಯಾಚ್ ಭಾವಾರ್ಥ್ಯಾನ್ ಆಮ್ಚಿಂ ಮಾಗ್ಣಿಂ ತಾಕಾ ಭೆಟೊವ್ನ್ ದಿವ್ಯಾಂ:

1. ಬಾಪಾ, ಪವಿತ್ರ ಸಭಾ ಚಲವ್ನ್ ವ್ಹರ್ಚ್ಯಾ ಸರ್ವಾಂಚೆರ್ ತುಜೊ ಆಶೀರ್ವಾದ್ ಘಾಲ್. ದಿಸ್ಪಡ್ತ್ಯೆ ಜಿಣಿಯೆಚ್ಯಾ ತಾಳ್ಚ್ಯಾಂಚೆರ್ ಜಯ್ತ್ ವ್ಹರುಂಕ್ ಪವಿತ್ರಸಭೆಚ್ಯಾ ಮುಕೆಲ್ಯಾಂಕ್ ಕುರ್ಪಾ ಲಾಬಯ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಪುಡಾರ್ಯಾಂನಿ ತಾಂಕಾಂ ಲಾಬ್ಲೆಲ್ಯೆ ಸೆವೆಚೊ ಅವ್ಕಾಸ್ ಬರ್ಯಾನ್ ಗಳ್ಸುನ್, ನಿಸ್ವಾರ್ಥ್ಪಣಿಂ ಲೊಕಾಚ್ಯಾ ಆನಿ ರಾಷ್ಟ್ರಾಚ್ಯಾ ಬರೆಪಣಾ ಖಾತಿರ್ ವಾವ್ರುಂಕ್ ತಾಂಚೆ ಥಂಯ್ ಬರೆಂ ಮನ್ ರಚ್ ಮ್ಹಣ್ ಮಾಗ್ತಾಂವ್.

3. ಸಮೆಸ್ತ್ ಪಿಡೆಸ್ತಾಂಕ್ ಆನಿ ಪ್ರಾಯ್ವಂತಾಂಕ್ ಬರಿ ಭಲಾಯ್ಕಿ ದಿ. ತಾಂಚೆ ಸೆವಾ ಕರ್ತಲ್ಯಾ ಸಮೆಸ್ತಾಂಕ್ ತುಜ್ಯಾ ಆಶೀರ್ವಾದಾಂನಿ ಭರ್ ಮ್ಹಣ್ ಮಾಗ್ತಾಂವ್.

4. ಜಿಂ ಕೊಣ್ ತಾಳ್ಚ್ಯಾಂಚೆ ಗುಲಾಮ್ ಜಾವ್ನ್, ವಾಯ್ಬಾಕ್ ಸಾಂಪ್ಡಲ್ಯಾಂತ್ ಆನಿ ಕಾಳಕಾಚ್ಯಾ ಭುಂಯಾರಾಂತ್ ಆಸಾತ್ ತಾಂಕಾಂ ತುಜ್ಯಾ ಪುತಾ ಜೆಜುಚೊ ಉಜ್ವಾಡ್ ಲಾಬಯ್. ತಶೆಂಚ್ ದಿಸ್ಪಡ್ತ್ಯೆ ಜಿಣಿಯೆಂತ್ ಯೆಂವ್ಚ್ಯಾ ತಾಳ್ಚ್ಯಾಂಕ್ ಆಮಿ ಸಾಂಪ್ಡಾನಾಸ್ತಾಂ, ತಾಂಚೆರ್ ಜಯ್ತ್ ವ್ಹರುಂಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

5. ಹ್ಯಾ ಪವಿತ್ರ ಬಲಿದಾನಾಕ್ ಹಾಜರ್ ಜಾಲ್ಲ್ಯಾ ಆಮಿ, ಎಕಾಮೆಕಾಕ್ ಆಧಾರ್ ದಿವ್ನ್, ಶೆಗುಣಾಂನಿ ವಾಡುನ್, ದಿಸ್ಪಡ್ತೆಂ ಮಾಗ್ಣ್ಯಾನ್ ಆನಿ ಎಕಾಮೆಕಾಚ್ಯಾ ಸಾಂಗಾತ್ಪಣಾನ್ ಜಿಯೆಂವ್ಕ್ ಪ್ರೇರಿತ್ ಕರ್ ಮ್ಹಣ್ ಮಾಗ್ತಾಂವ್.

ಯಾಜಕ್: ಸರ್ಗಿಂಚ್ಯಾ ಬಾಪಾ, ತುಜೆ ಸಮೊರ್ ದವರ್ಲಲಿಂ ಆಮ್ಚಿಂ ಖಾಲ್ತಿಂ ಮಾಗ್ಣಿಂ ಆಯ್ಕ್. ತುಜ್ಯಾ ಪುತಾ ಆಮ್ಚ್ಯಾ ಸೊಮ್ಯಾಚ್ಯಾ ಉಜ್ವಾಡಾನ್ ಆಮಿ ಸದಾಂಚ್ ಜಿಯೆಂವ್ಕ್ ತುಂ ಆಮ್ಕಾಂ ಫಾವೊ ಕರ್, ತುಜ್ಯಾ ಪುತಾ ಜೆಜುಚೆ ನಾಂವಿಂ.

ಮಾ| ವಿವೇಕ್ ದೀಪಕ್ ಪಿಂಟೊ, ಕಿನ್ನಿಗೋಳಿ

ದುಸ್ರ್ಯಾ ವರ್ಸಾಕ್

(ಪಯ್ಲ್ಯಾ ವರ್ಸಾಚಿಂ ವಾಚ್ಪಾಂ ಹ್ಯಾ ವರ್ಸಾಚ್ಯಾ ವಾಚ್ಪಾಂ ಬದ್ಲೆಕ್ ವಾಚ್ಚೆತಾ)

ಪಯ್ಲೆಂ ವಾಚಪ್

ದೇವಾಚೊ ರಾಗ್ ಆನಿ ತಾಚಿ ಕಾಕುಳ್ತ್
ತಾಚೆ ಪರ್ಜೆಚ್ಯಾ ಗಡಿಪಾರಾ ಆನಿ ಸೊಡ್ವಣೆಂತ್ ದಿಸುನ್ ಯೆತಾ

ಇತಿಹಾಸಾಚ್ಯಾ ದುಸ್ರ್ಯಾ ಪುಸ್ತಕಾಂತ್ಲೆಂ ವಾಚಪ್

2 ಇತಿ. 36:14-16, 19-23

ತ್ಯಾ ದಿಸಾಂನಿ ಜುದಾಚೆ ಪುಡಾರಿ, ಯಾಜಕ್ ಆನಿ ಲೋಕ್ ವಿಶ್ವಾಸಿ ರಾವ್ಲೆ ನಾಂತ್. ತಾಂಣೆಂ ರಾಷ್ಟ್ರಾಂಚ್ಯಾ ಕಾಂಟಾಳ್ಕಾಂಚ್ಯಾ ಕರ್ಣಾಂಚಿ ದೇಕ್ ಘೆತ್ಲಿ ಆನಿ ಸರ್ವೆಸ್ಪರಾನ್ ಜೆರುಸಾಲೆಮಾಂತ್ ಪವಿತ್ರ್ ಕೆಲ್ಲೆಂ ತಾಚೆಂ ಮಂದಿರ್ ಭರ್ಪ್ ಕೆಲೆಂ. ಸರ್ವೆಸ್ಪರಾನ್, ತಾಂಚ್ಯಾ ಪುರ್ವಜಾಂಚ್ಯಾ ದೇವಾನ್ ಆಪ್ಲ್ಯಾ ದುತಾಂ ಉದೆಶಿಂ ತಾಂಕಾಂ ಪರತ್ ಪರತ್ ಚತ್ರಾಯ್ ದಿಲಿ, ಕಿತ್ಯಾಕ್ ತಾಕಾ ಆಪ್ಲ್ಯಾ ಲೋಕಾಚೆ ಆನಿ ಆಪ್ಲ್ಯಾ ನಿವಾಸಾಚೆ ಚುರ್ಚುರೆ ಭೋಗ್ಲೆ. ಪೂಣ್ ತಾಂಣೆಂ ದೇವಾಚ್ಯಾ ದುತಾಂಚ್ಯೊ ಖೆಬ್ಡಾಯೆ ಕೆಲ್ಯೊ, ತಾಚೆ ಚತ್ರಾಯೆಚೊ ತಿರಸ್ಕಾರ್ ಕೆಲೊ, ಆನಿ ತಾಚ್ಯಾ ಪ್ರವಾದ್ಯಾಂಚಿ ನಿಂದಾ ಕೆಲಿ. ಅಶೆಂ ಸರ್ವೆಸ್ಪರಾಚೊ ಕ್ರೋಧ್ ತಾಂಚೆ ವಿರೋಧ್ ಇತ್ಲೊ ಪೆಟ್ಲೊ ಕಿ ಬಚಾವೆಚಿ ವಾಟ್ ಕಸಲಿಚ್ ನಾತ್ಲಿ.

ತಾಣೆಂ ದೇವಾಚ್ಯಾ ಮಂದಿರಾಚೆಂ ಭಸ್ಮ್ ಕೆಲೆಂ, ಜೆರುಸಾಲೆಮಾಚೆ ಪಾಗಾರ್ ಕೊಸ್ಪಾವ್ನ್ ಘಾಲೆ, ತಾಚ್ಯಾ ಸರ್ವ್ ರಾವ್ಪೆರಾಂಕ್ ಉಜೊ ಲಾಯ್ಲೊ ಆನಿ ತಾಂತ್ಲ್ಯಾ ಸಗ್ಳ್ಯಾ ಮೊಲಾದಿಕ್ ವಸ್ತುಂಚೊ ನಾಸ್ ಕೆಲೊ. ತಲ್ವಾರಿಕ್ ಸಾಂಪೊನ್ ಮರನಾತ್ಲಲ್ಯಾಂಕ್ ತಾಣೆಂ ಬಾಬಿಲೊನಾಕ್ ವ್ಹೆಲಿಂ ಆನಿ ಥಂಯ್ ತಿಂ ಪರ್ಸಿಯಾಚ್ಯಾ ರಾಯಾಚಿ ರಾಜ್ವಟ್ಕಿ ಸ್ಥಾಪಿತ್ ಜಾಯ್ಸರ್ ನೆಬೂಕಡ್ಜರಾಚಿಂ ಆನಿ ತಾಚ್ಯಾ ಪುತಾಂಚಿಂ ಗುಲಾಮಾಂ ಜಾಲಿಂ. ಸರ್ವೆಸ್ಪರಾನ್ ಜೆರೆಮಿಯಾ ಉದೆಶಿಂ ಸಾಂಗ್ಲಿಂ ಉತ್ರಾಂ ಖಿರಿಂ ಜಾಂವ್ಚ್ಯಾಕ್ ಹೆಂ ಸಗ್ಳೆಂ ಘಡ್ಲೆಂ. ತಾಣೆಂ ಮ್ಹಳ್ಳೆಂ: “ಪಾಳುಂಕ್ ನಾತ್ಲಲ್ಯಾ ಸಾಬ್ಜತಾಂಚೊ ವಿಶೆವ್ ಭುಂಯ್ಕ್ ಮೆಳಸರ್ ತಿ ಸತ್ತರ್ ವರ್ಣಾಂ ಪಾಡ್ ಪಡ್ಲಿ.”

ಪರ್ಸಿಯಾಚ್ಯಾ ರಾಯಾ ಸೀರುಸಾಚ್ಯಾ ಪಯ್ಲ್ಯಾ ವರ್ಣಾ, ಸರ್ವೆಸ್ಪರಾನ್ ಜೆರೆಮಿಯಾ ಉದೆಶಿಂ ಉಲಯ್ಲೆಂ ಉತರ್ ಖಿರೆಂ ಜಾಂವ್ಚ್ಯಾಕ್, ಸರ್ವೆಸ್ಪರಾನ್ ಪರ್ಸಿಯಾಚ್ಯಾ ರಾಯಾಕ್, ತಾಣೆಂ ಆಪ್ಲ್ಯಾ ಸಗ್ಳ್ಯಾ ರಾಜ್ಯಾಂತ್ ತೊಂಡಿಂ ಆನಿ ಬರ್ಪಿಂ ಹಿ ಆಜ್ಞಾ ಪರ್ಗಟ್ ಕರುಂಕ್ ಪ್ರೇರಿತ್ ಕೆಲೊ: “ಪರ್ಸಿಯಾಚೊ ರಾಯ್ ಸೀರುಸ್ ಅಶೆಂ ಸಾಂಗ್ತಾ: ‘ಸರ್ವೆಸ್ಪರಾನ್, ಸರ್ಗಾಚ್ಯಾ ದೇವಾನ್, ಸಂಸಾರಾಚಿಂ ಸರ್ವ್ ರಾಜ್ಯಾಂ ಮ್ಹಜೆ ಆಧೀನ್ ದಿಲ್ಯಾಂತ್ ಆನಿ ಹಾಂವೆಂ ಜುದಾಂತ್ ಆಸಾ ತ್ಯಾ ಜೆರುಸಾಲೆಮಾಂತ್ ತಾಚ್ಯಾ ಮಾನಾಕ್ ಏಕ್ ಮಂದಿರ್ ಬಾಂದುಂಕ್ ಜಾಯ್ ಮ್ಹಣ್ ತಾಣೆಂ ಮ್ಹಾಕಾ ಆದೇಶ್ ದಿಲಾ. ದೆಕುನ್ ತುಮ್ಚೆ ಮದೆಂ ತಾಚ್ಯಾ ಲೋಕಾ ಮದ್ಲೊ ಕೊಣ್‌ಯೊ ಆಸಾ ಜಾಲ್ಯಾರ್, ತೊ ಜೆರುಸಾಲೆಮಾಕ್ ಪಾಟಿಂ ವಚುಂ ಆನಿ ತಾಚೊ ದೇವ್ ತಾಚೆ ಸವೆಂ ಆಸುಂ.’”

— ದೇವಾಚೆಂ ಉತರ್ ಹೆಂ.

ಉತ್ತರ ಗೀತೆ

ಕೀ. 136:1-2, 3, 4-5, 6

ತುಕಾ ಜರ್ ಹಾಂವ್ ವಿಸ್ತನ್,
ತರ್ ಮ್ಹಜಿ ಜೀಬ್ ಘಟ್ ಜಾಂವ್.

ಕೀ. 136:6a

1. ಬಾಬಿಲೊನಾಚೆ ನ್ಹಂಯ್ ತಡಿರ್ ಬಸುನ್
ಸಿಯೊನಾಚ್ಯಾ ಉಮಾಳ್ಯಾಂನಿ ಆಮಿ ರಡ್ತಾಲ್ಯಾಂವ್,
ತಡಿಚ್ಯಾ ಲಾಂಬ್-ದೀಗ್ ರುಕಾಂಚೆರ್ ಆಮ್ಚಿಂ ವಿಣೆಂ
ಉಮ್ಕಳಾವ್ನ್ ಆಮಿ ಬಸ್ತಾಲ್ಯಾಂವ್.
2. ತೆದ್ನಾ, ಆಮ್ಕಾಂ ಗುಲಾಮ್ ಕರ್ನ್ ವೆಲ್ಲೆ ತೆ
ಆಮ್ಚೆಲಾಗ್ಚಿಂ ಗಾಯನಾಂ ವಿಚಾರ್ತಾಲೆ,
ವ್ಹಯ್, ಆಮ್ಕಾಂ ಧಮ್ಕಿತಲೆಚ್ ಆಪ್ಣಾಂಕ್ ಖುಶಾಲ್ ಕರುಂಕ್
“ಸಿಯೊನಾಚೆಂ. ಏಕ್ ಗೀತ್ ಗಾಯಾ” ಮ್ಹಣುನ್ ಮಾಗ್ತಾಲೆ.
3. ಸರ್ವೆಸ್ಪರಾಚಿಂ ಗಿತಾಂ ಪರ್ಕಿ ಗಾಂವಾಂತ್ ಆಮಿ ಕಶಿಂ ಗಾಂವ್ಚಿಂ?
ತುಕಾ ಜರ್ ಹಾಂವ್ ವಿಸ್ತನ್, ಏ ಜೆರುಸಾಲೆಮಾ,
ಮ್ಹಜೊ ಉಜೊ ಹಾತ್‌ಚ್ ರೂಕ್ ಜಾಂವ್.
4. ಏ ಜೆರುಸಾಲೆಮಾ, ತುಜೊ ಉಗ್ಡಾಸ್ ಜರ್ ಹಾಂವ್ ಸೊಡುಂ,
ಮ್ಹಜ್ಯಾ ಧಾದೊಸ್ಕಾಯೆಚ್ಯಾ ವೆಳಾ ಸಯ್ತ್ ಜರ್ ತುಕಾ ಹಾಂವ್ ವಿಸ್ತುಂ,
ತರ್ ಮ್ಹಜಿ ಜೀಬ್ ಮ್ಹಜ್ಯಾ ತೊಂಡಾಂತ್‌ಚ್ ಘಟ್ ಜಾಂವ್.

ದುಸ್ರೆಂ ವಾಚಪ್

ಪಾತ್ಕಾ ವರ್ವಿಂ ತುಮಿ ಮೆಲ್ಲ್ಯಾತ್, ಕುರ್ಪೆ ವರ್ವಿಂ ತುಮಿ ಬಚಾವ್ ಜಾಲ್ಯಾತ್

ಸಾಂ. ಪಾವ್ಲುನ್ ಎಫೆಜ್‌ಗಾರಾಂಕ್ ಬರಯ್‌ಲ್ಲ್ಯಾ ಪತ್ರಾಂತ್ಲೆಂ ವಾಚಪ್ ಎಫೆ. 2:4-10

ಭಾವಾಂ-ಭಯ್ಲಿಂನೊ,

ಪುಣ್ ಅಪಾರ್ ಕಾಕುಳ್ತೆನ್ ಭರ್ಲೆಲ್ಯಾ ದೆವಾನ್, ಆಮ್ಚೊ ತಾಣೆಂ ಕೆಲ್ಲ್ಯಾ ಅಧಿಕ್
ಮೊಗಾ ಪಾಸತ್, ಪಾತ್ಕಾಂ ವರ್ವಿಂ ಮೆಲ್ಲ್ಯಾ ಆಮ್ಕಾಂ ಕ್ರಿಸ್ತಾ ಸವೆಂ ಪುನರ್‌ಜಿವಂತ್ ಕೆಲಿಂ.
ದೆವಾಚೆ ದಯೆನ್ ತುಮ್ಕಾಂ ಸೊಡ್ವಣ್ ಮೆಳ್ಳಿ. ಕ್ರಿಸ್ತಾ ಜೆಜು ಧಂಯ್ ಎಕ್ವಟಾನ್
ಜಿಯೆತಲ್ಯಾಂಕ್ ಆಮ್ಕಾಂ ತಾಣೆಂ ಜಿವಂತ್ ಉಠಯ್ಲಿಂ ಆನಿ ತಾಚೆ ಸವೆಂ ಶಿಯಾಸಣಾರ್
ಬಸ್ಚೊ ಆವ್ಯಾಸ್ ಕರ್ನ್ ದಿಲೊ. ಕ್ರಿಸ್ತಾ ಜೆಜು ಮಾರಿಫತ್ ಆಮ್ಕಾಂ ದಾಖಿಯ್ಲೆಲೆ ಕಾಕುಳ್ತೆ
ವರ್ವಿಂ ಆಪ್ಲೆಂ ಕುರ್ಪೆಚೆಂ ದಾಯ್ಜ್ ಕೆದಂ ವರ್ತೆಂ ಮ್ಹಣ್ ಫುಡ್ಲ್ಯಾ ಸರ್ವ್ ಯುಗಾಂನಿ

ಕಳೆತ್ ಕರೊ ತಾಣೆಂ ಕೆಲ್ಲ್ಯಾ ಹ್ಯಾ ಯೋಜನಾಚೊ ಶೆವಟ್. ತಾಚೆರ್ ವಿಶ್ವಾಸ್ ದವರ್ಲೆ ವರ್ವಿಂ ತುಮ್ಮಾಂ ಸೊಡ್ವಣ್ ಲಾಭ್ಲ್ಯಾ ಜಾಲ್ಯಾರ್, ತಾಚೆ ದಯೆನ್ ಜಾಲ್ಲೆಂ ಕಾಮ್ ತೆಂ; ತೆಂ ದೆವಾನ್ ತುಮ್ಮಾಂ ದಿಲ್ಲೆಂ ಪುಕಟ್ ದೆಣೆಂ ಜಾಲ್ಲ್ಯಾನ್, ತುಮ್ಮೆ ವಾಂಪ್ಪಿಚೊ ಫಳ್ ಮ್ಹಣ್ ತುಮಿ ಕೊಣೆಯೊ ಬಡಾಯ್ ಉಲೊಂವ್ಕ್ ನಜೊ. ವ್ಹಯ್ ಆಮಿ ದೆವಾಚ್ಯಾಚ್ ಹಾತಾಚೆಂ ಕಾಮ್. ಕ್ರಿಸ್ತಾ ಜೆಜು ಥಂಯ್ ಆಮಿ ಬರೆಂ ಆಧಾರ್ ಜಿಯೆಜಯ್ ಮ್ಹಣ್ ಸುರ್ವರ್ ಧಾವ್ನ್ ಯೆವ್ಜಿಲ್ಲಾ ಪರ್ಮಾಣೆಂ ತಾಣೆಂ ಆಮ್ಮಾಂ ರಚ್ಲಾಂತ್.

— ದೆವಾಚೆಂ ಉತರ್ ಹೆಂ.

ಜು. 3:16

ಉವ್ತಾರ್

ವಂದನ್ ತುಕಾ ಕ್ರಿಸ್ತಾ, ಮಹಿಮೆಭರಿತ್ ರಾಯಾ
 ದೆವಾನ್ ಸಂಸಾರಾಚೊ ಅಸೊಯೊ ಮೋಗ್ ಕೆಲೊ,
 ಕಿ, ಆಪ್ಲ್ಯಾ ಎಕ್ಲ್ಯಾಚ್ ಪುತಾಕ್ ತಾಣೆಂ ಒಪುನ್ ದಿಲೊ;
 ತಾಕಾ ಸತ್ಮಾನ್ತಲ್ಯಾಂಕ್ ಸಾಸ್ಣಾಚೆಂ ಜಿವಿತ್ ಲಾಭ್ಲ್ಯಾಕ್.
 ವಂದನ್ ತುಕಾ ಕ್ರಿಸ್ತಾ, ಮಹಿಮೆಭರಿತ್ ರಾಯಾ

ಶುಭ್‌ವಾರ್ತಾ

ದೆವಾನ್ ಆಪ್ಲ್ಯಾ ಪುತಾಕ್ ಧಾಡ್ಲೊ, ತಾಚೆ ಮುಖಾಂತ್ ಸಂಸಾರಾಚಿ ಸೊಡ್ವಣ್ ಜಾಂವ್ಚ್ಯಾಕ್

✠ ಜುವಾಂವ್ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಜು. 3:14-21

ಜೆಜು ನಿಕೊದೆಮಾಕ್ ಸಾಂಗಲಾಗ್ಲೊ: “ಜಶೆಂ ಮೊಯ್ಜೆನ್ ಅರಣ್ಯಾಂತ್ ಸರ್ಪಾಕ್ ಉಬಾರ್ಲೊ, ತಶೆಂ ಮನ್ಯಾಪುತಾಕ್ ಊಂಚ್ ಉಬಾರುಂಕ್ ಜಾಯ್. ತವಳ್ ತಾಕಾ ಸತ್ಮಾನ್ತಲ್ಯಾ ಹರೈಕ್ಲ್ಯಾಕ್ ಸಾಸ್ಣಿಕ್ ಜಿವಿತ್ ಲಾಭ್ಲೆಂ. ದೆವಾನ್ ಸಂಸಾರಾಚೊ ಅಸೊಯೊ ಮೋಗ್ ಕೆಲೊ ಕಿ, ತಾಣೆಂ ಆಪ್ಲ್ಯಾ ಎಕ್ಲ್ಯಾಚ್ ಪುತಾಕ್ ಒಪುನ್ ದಿಲೊ, ತಾಕಾ ಸತ್ಮಾನ್ತಲ್ಯಾ ಕೊಣಾಚೊಚ್ ನಾಸ್ ಜಾಯ್ನಾ ಜಾವ್ಚ್ಯಾಕ್; ಬಗರ್ ತಾಕಾ ಸಾಸ್ಣಿಕ್ ಜಿವಿತ್ ಮೆಳ್ಚ್ಯಾಕ್. ಕಿತ್ಯಾಕ್ ದೆವಾನ್ ಆಪ್ಲ್ಯಾ ಪುತಾಕ್ ಸಂಸಾರಾಕ್ ಧಾಡ್ಲೊ ಸಂಸಾರಾಚಿ ನೀತ್ ಕರ್ಚ್ಯಾಕ್ ನ್ಹಯ್, ಬಗರ್ ತಾಚೆ ಮಾರಿಫತ್ ಸಂಸಾರಾಚಿ ಸೊಡ್ವಣ್ ಜಾಂವ್ಚ್ಯಾಕ್. ಪುತಾಕ್ ಸತ್ಮಾನ್ತಲ್ಯಾಚಿ ನೀತ್ ಜಾಯ್ನಾ. ಪುಣ್ ಜೊ ಕೊಣ್ ತಾಕಾ ಸತ್ಮಾನಿನಾ, ತೊ ದೆವಾಚ್ಯಾ ಎಕ್ಲ್ಯಾಚ್ ಪುತಾಕ್ ಸತ್ಮಾನಿನಾ; ಹ್ಯಾ ಕಾರಣಾ ಪಾಸತ್, ತಾಚಿ ನೀತ್ ಜಾವ್ನ್ ಗೆಲ್ಯಾ. ತಿ ನೀತ್ ಅಶಿ ಜಾತಲಿ: ಉಜ್ವಾಡ್ ಸಂಸಾರಿಂ ಆಯ್ಲೊ ಖರೆಂ. ಪುಣ್ ಆಪ್ಲಿಂ ಕರ್ತುವಾಂ ಖೊಟಿಂ ಜಾಲ್ಲ್ಯಾನ್, ಮನ್ಯಾಂನಿ ಉಜ್ವಾಡಾ ಪ್ರಾಸ್ ಕಾಳೊಕಾಚೊ ಚಡ್ ಮೋಗ್ ಕೆಲೊ. ಖೊಟೆಪಣ್ ಆಧಾರ್ತಲ್ಯಾ ಮನ್ಯಾಕ್ ಉಜ್ವಾಡ್ ಮ್ಹಳ್ಳಾರ್ ಜಾಯ್ನಾ; ಆನಿ ಆಪ್ಲೊ ಖೊಟೊ ಕರ್ನೊ ದಿಷ್ಟಿ ಪಡನಯೆ ಮ್ಹಣ್ ತೊ ಉಜ್ವಾಡಾ ಸರ್ಶಿಂ ಯೆನಾ. ಪುಣ್ ಸತಾಚೆ ವಾಟೇನ್ ಚಲ್ತಾ ತೊ ಮನಿಸ್ ದೆವಾಕ್ ಮಾನ್ತಾ ತೆಂಚ್ ಆಪ್ಲೆಂ ಕೆಲಾಂ ಮ್ಹಣ್ ಪರ್ಗಟ್ ಜಾವ್ಚೆ ಖಾತಿರ್ ಉಜ್ವಾಡಾ ಸರ್ಶಿಂ ಯೆತಾ.”

— ದೆವಾಚೆಂ ಉತರ್ ಹೆಂ.